



**ព្រះរាជាណាចក្រកម្ពុជា**  
**ជាតិ សាសនា ព្រះមហាក្សត្រ**

**រាជរដ្ឋាភិបាលកម្ពុជា**  
**លេខ : ២០ អនក្រ.ប្រ.ជ. ០១០ ០១០ ០១០**



**សារាចរ**  
**ស្តីពី**

**ការជំរុញការប្រើប្រាស់ស្រោមអនាម័យឱ្យបាន១០០ភាគរយ**  
**ដើម្បីបង្ការមេរោគអេដស៍និងជំងឺអេដស៍**

ចាប់តាំងពីទសវត្សរ៍ឆ្នាំ២០១០មក ព្រះរាជាណាចក្រកម្ពុជាបានទទួលជោគជ័យយ៉ាងធំធេងក្នុងការឆ្លើយតបនឹងមេរោគអេដស៍និងជំងឺអេដស៍។ ប៉ុន្តែ ដោយសង្កេតឃើញថានៅពេលបច្ចុប្បន្ននេះ សាធារណជនមួយចំនួនធំមិនឃើញថា នៅកម្ពុជាគ្មានជំងឺអេដស៍ទៀតទេ។ ក្នុងបរិបទនេះ រាជរដ្ឋាភិបាលមានការព្រួយបារម្ភជាទីបំផុត ព្រោះមិនទាន់ឈានដល់ដំណាក់កាលនៃការបញ្ចប់អេដស៍នៅឡើយទេ ទោះបីជាកម្ពុជាសម្រេចបានគោលដៅ៩២-១០០-៩៨ លើគោលដៅ៩៥-៩៥-៩៥ យ៉ាងណាក៏ដោយ។ ក្នុងន័យនេះ លើគោលដៅ៩៥ទី១ កម្ពុជាសម្រេចបាន៩២% ៩៥ទី២បាន១០០% និង៩៥ទី៣បាន៩៨% បានន័យថា នៅកម្ពុជា៩២%នៃអ្នកផ្ទុកមេរោគអេដស៍បានដឹងអំពីស្ថានភាពផ្ទុកមេរោគអេដស៍ពិតប្រាកដរបស់ខ្លួន១០០% នៃអ្នកផ្ទុកមេរោគអេដស៍បានទទួលការព្យាបាលដោយឱសថប្រឆាំងមេរោគអេដស៍ និង៩៨%នៃអ្នកព្យាបាលមេរោគអេដស៍ដោយឱសថរកឃើញថា បន្ទុកមេរោគអេដស៍មានកម្រិតទាបបំផុត ក្នុងនោះកម្ពុជាទទួលបានជោគជ័យលើគោលដៅទី២ និងទី៣ពិតប្រាកដមែន ក៏ប៉ុន្តែលើគោលដៅទី១ កម្ពុជាទើបតែសម្រេចបានត្រឹមតែ៩២%ប៉ុណ្ណោះ ដែលបង្ហាញថា អ្នកផ្ទុកមេរោគអេដស៍ប្រហែលជាង៤ ០០០នាក់ ពុំទាន់បានមកធ្វើតេស្តរកមេរោគអេដស៍ ដើម្បីទទួលសេវាព្យាបាលដោយឱសថនៅឡើយ ដែលនៅតែបង្កជាហានិភ័យនៃការឆ្លងអេដស៍។

ម្យ៉ាងទៀត អត្រានៃការឆ្លងថ្មីនៃមេរោគអេដស៍នៅកម្ពុជា មានការកើនឡើងរហូតដល់១ ២០០ករណីនៅឆ្នាំ២០២៤ លើសពីគោលដៅបញ្ចប់អេដស៍ដែលកំណត់ត្រឹម២៥០ករណីក្នុងមួយឆ្នាំ ក្នុងពិភពលោក។ ប្រការដែលគួរឱ្យព្រួយបារម្ភយ៉ាងខ្លាំងនោះ គឺក្នុងចំណោមអ្នកឆ្លងថ្មី១ ២០០នាក់នោះ ៨៨%ជាប្រជាជនគន្លឹះដែលមានក្រុមយុវជនបុរសរួមភេទជាមួយបុរស (អាយុពី១៥ទៅ២៤ឆ្នាំ) ក្រុមអ្នកបំប្លែងភេទ ក្រុមអ្នកប្រើឬចាក់គ្រឿងញៀន និងក្រុមនារីបម្រើសេវាកម្សាន្ត។ អត្រាចម្លងមេរោគអេដស៍នៃក្រុមប្រជាជនគន្លឹះទាំងនោះ ឡើងខ្ពស់ជាខ្លាំង បើប្រៀបធៀបជាមួយអត្រាប្រេវ៉ាឡង់នៃប្រជាជនទូទៅដែលមានត្រឹមតែ០,៥%តែប៉ុណ្ណោះ ក្នុងនោះក្រុមនារីបម្រើសេវាកម្សាន្ត៤,៩% បុរសរួមភេទជាមួយបុរស៥,៥% អ្នកប្រើគ្រឿងញៀន៥,៩% អ្នកចាក់គ្រឿងញៀន១០,៦% និងអ្នកបំប្លែងភេទ១៣,៥%។

លើកណាកម្ពុជាមិនទាន់ឈានដល់ដំណាក់កាលនៃការបញ្ចប់អេដស៍ដែលកំណត់ការឆ្លងថ្មីត្រឹម២៥០ករណីក្នុងមួយឆ្នាំ ការឆ្លងមេរោគអេដស៍អាចផ្ទុះឡើងវិញគ្រប់ពេលវេលា ព្រោះថា មេរោគអេដស៍អាចរីករាលដាលឡើងវិញ ដោយសារការសប្បាយភ្លើតភ្លើននិងដោយសារការសេពគ្រឿងស្រវឹង និងគ្រឿងញៀន

ដែលនាំទៅរកការត្រួតត្រាអាលក្នុងការរួមភេទដោយឆ្លើយប្រហែសជាក្រុម ឬជាមួយដៃគូអនាមិកដែលគេមិនធ្លាប់ស្គាល់គ្នា ឬជាមួយអ្នករកស៊ីផ្លូវភេទដែលពុំមានការយល់ដឹងអំពីវិធីបង្ការការពារទប់ស្កាត់មេរោគអេដស៍។

ដើម្បីទប់ស្កាត់ការរីករាលដាលមេរោគអេដស៍ឱ្យទាន់ពេលវេលានិងដើម្បីឈានទៅបញ្ចប់អោយបានតាមគោលនយោបាយជាតិដែលបានទទួលការឯកភាពពីគណៈរដ្ឋមន្ត្រី ក្នុងសម័យប្រជុំពេញអង្គ នាថ្ងៃទីខែមីនា ឆ្នាំ២០២៤ និងដោយយោងលើបទពិសោធនៃការអនុវត្តតាមសេចក្តីជូនដំណឹងរបស់រាជរដ្ឋាភិបាលខ្មែរ សជណ ចុះថ្ងៃទី១៤ ខែតុលា ឆ្នាំ១៩៩៩ ស្តីពីការជំរុញការប្រើប្រាស់ស្រោមអនាម័យឱ្យបាន១០០% ក្រោមការដឹកនាំដ៏ខ្ពង់ខ្ពស់របស់ **សម្តេចអគ្គមហាសេនាបតីតេជោ ហ៊ុន សែន** ដែលមានប្រសិទ្ធភាពខ្ពស់ក្នុងការកាត់បន្ថយការរីករាលដាលនៃមេរោគអេដស៍ចាប់ពីឆ្នាំ១៩៩៩រៀងមក។ រាជរដ្ឋាភិបាលសូមដាក់ចេញនូវវិធានការណែនាំដល់គ្រប់ក្រសួង ស្ថាប័ន និងរដ្ឋបាលថ្នាក់ក្រោមជាតិ ដូចខាងក្រោម៖

- ១- បន្តផ្សព្វផ្សាយអំពីប្រសិទ្ធភាពនៃការប្រើស្រោមអនាម័យ១០០% ក្នុងការទប់ស្កាត់ការចម្លងមេរោគអេដស៍ពីដៃគូរួមភេទ។
- ២- បន្តអប់រំផ្សព្វផ្សាយដល់យុវជននិងសាធារណជនជាទូទៅឱ្យយល់ច្បាស់ វិហានិក័យនៃមេរោគអេដស៍ បញ្ជាក់ជាថ្មីថាមេរោគអេដស៍អាចផ្ទុះរីករាលដាលឡើងវិញក្នុងទ្រង់ទ្រាយធំ ដែលកម្ពុជាពិបាកនឹងគ្រប់គ្រង ប្រសិនបើគ្មានវិធានការបង្ការការពារយ៉ាងហ្មត់ចត់ទេនោះ។
- ៣- ជំរុញបុគ្គលទាំងឡាយដែលសង្ស័យថាមានផ្ទុកមេរោគអេដស៍ ត្រូវតែប្រញាប់ទៅធ្វើតេស្តរកមេរោគអេដស៍ជាបន្ទាន់ ដើម្បីទទួលបានសេវាថែទាំព្យាបាលទាន់ពេលវេលា។
- ៤- ធានាឱ្យមានការរក្សាទុកនិងការចែកចាយស្រោមអនាម័យឱ្យបានទូលំទូលាយនៅតាមទីកន្លែងដែលមានការចាំបាច់នានា ជាពិសេសនៅក្នុងភូមិសាស្ត្រដែលមានបម្រើសេវាកម្សាន្តទេសចរណ៍ ដូចជា រង្គសាល បៀរហ្គាដិន សណ្ឋាគារ ផ្ទះសំណាក់ ឬគ្រប់ទីកន្លែងដែលសង្ស័យថាអាចមានការរួមភេទ ជាដើម។
- ៥- មិនត្រូវយកស្រោមអនាម័យធ្វើជាកម្មវត្ថុនៃការដាក់បន្ទុកឡើយ លើកលែងតែការប្រើស្រោមអនាម័យក្នុងការប្រព្រឹត្តបទល្មើស។

ទទួលបានសារចរនេះ ទីស្តីការគណៈរដ្ឋមន្ត្រី គ្រប់ក្រសួង ស្ថាប័ន រដ្ឋបាលរាជធានី ខេត្ត ត្រូវអនុវត្តឱ្យមានប្រសិទ្ធភាពនិងដោយស្មារតីទទួលខុសត្រូវខ្ពស់។

ថ្ងៃពុធ ១៤ រោច ខែចិគសិរ ឆ្នាំម្សៅ សប្តស័ក ព.ស.២៥៦៩

ធ្វើនៅរាជធានីភ្នំពេញ ថ្ងៃទី ១៦ ខែ ធ្នូ ឆ្នាំ២០២៥



**នាយករដ្ឋមន្ត្រី**

**សម្តេចអគ្គមហាសេនាបតី ហ៊ុន ម៉ាណែត**

- កន្លែងទទួល៖**
- ក្រសួងព្រះបរមរាជវាំង
  - ទីស្តីការគណៈរដ្ឋមន្ត្រី
  - អគ្គលេខាធិការដ្ឋានក្រុមប្រឹក្សាធម្មនុញ្ញ
  - អគ្គលេខាធិការដ្ឋានព្រឹទ្ធសភា
  - អគ្គលេខាធិការដ្ឋានរដ្ឋសភា
  - គ្រប់ក្រសួង ស្ថាប័ន
  - ឧទ្ធរណ៍យសម្តេចមហាបវរធិបតីនាយករដ្ឋមន្ត្រី
  - ឧទ្ធរណ៍យឯកឧត្តមឧបនាយករដ្ឋមន្ត្រី
  - រដ្ឋបាលរាជធានី ខេត្ត
  - រាជកិច្ច